

NA VAVITAISO NI GONE LALAI

Ena Vale Tabu

Na Lotu Ni

VEIVAKATAUDEITAKI

NA LOTU NI VEITUBE

Kei

Na Kedra

KAKANA TABU NA TAUVIMATE

**NAI VAKARAU NI VEIQARAVI KEI NA KALOU
ME VAKAYAGATAKI E NAI WASEWASE NI LOTU
OQO KO POLYNESIA**

**(ORDER OF SERVICE FOR USE IN THE)
DIOCESE OF POLYNESIA**

DIOCESE OF POLYNESIA

NA LOTU NI VEIPAPITAISOTAKI

Mai na veivakadonui nona na Bisovi me vakatovotovotaki
ena DIOCESE
1977

VAKAMACALA TAUMADA

1. Na vakarautaki ni lotu ogo e vakacokotaki vata tu kei na LOTU NI KAKANA TABU.
2. Mei kuri ki vei rau na i tubutubu. Na gone vakayadua e vakarau papitaiso sa dodonu me dua tale me vakacurumi kaya.
3. O ira tale ga na uabula sa dodonu me dua me vakacurumi ira.
4. Sa toqai tu na veitarataravi na veika me vakayacori.
5. Na nodra i tavi na lewe ni vavakoso sa volai tu e na mata ni vola lelevu.

NA VEISOLISOLI

Me ra qai lako mai nai tubutubu kei nai tubutubu vakalotu ki na vanua ni veipapitaisotaka.

BETE: Sa vosa ko Jisu ka kaya e na sega ni curu rawa ki na matanitu ni Kalou e dua na tamata kevaka e sega ni sucu vou e na wai kei na Yalo Tabu.

TUBUTUBU KEI NAI TUBUTUBU VAKALOTU: Keitou sa kauti (YACA NI GONE) mai me papitaisotaki ka me sa dua tale ga na lewe ni lotu e na mata vu vale nei Jisu Karisito.

BETE: E na nodratou a vunautaka na i Apositolo na i tukutuku vinaka ni tucake tale mai na mate i Jisu Karisito e nai matai ni gauna. A vakauqeti ira na vakarorogo ko Pita ka kaya. Mo ni saumaki tani mai na nomuni valavala ca

ka papitaisotaki ena yaca i Jisu Karisito. Ka sa na yaco me vosoti kina na nomuni valavala ca kece ga, ka sa na rawa kina mo ciqoma nai solisoli ni Kalou na Yalo Tabu. Ni sa yalataka oti tu na Kalou vei kemuni ka vaka kina vei ira na nomuni gone kei ira tale ga era yawa tu mai vei kemuni, ka vaka tale ga kina vei ira sa kacivi mai vua na Turaga na Kalou me ra Nona. Sa dau ciqomi ira na vakabauta na lotu mai nai vakatekivu ena papitaiso. O ira tale ga na luvedra na vakabauta era a papitaisotaki me vaka na kena i naki ka me ra tubu cake ena vuku i Jisu Karisito, ka qaravi koya ena vo ni nodra gauna ni bula.

Ka dou sa gadreva li na veika oqo me baleti (YACA NI GONE)?

TUBUTUBU KEI NAI TUBUTUBU VAKALOTU: Au sa gadreva vaka kina, au sa yalataka ka masulaka tale ga niu na dau wasea vata kei koya na loloma ni Kalou ena gaunisala cava ga au rawata kina.

BETE: O iko ga vakataki iko ko na vinakata na veivosoti, na galala, ke na bula mai vei Jisu Karisito ka me na rawa kina mo na kua ni bula vakataki iko ga, ka mo na dau vala tale ga kei na veika ca kece sara.

TUBUTUBU KEI NAI TUBUTUBU VAKALOTU: Au sa yalataka meu na vakanadakuya na vei ka ca kece sara ka muri Jisu Karisito duadua ga.

VAVAKOSO: Me maroroi iko na Kalou ena gaunisala ko sa digitaka.

NA VEIPAPITAI SOTAKI

BETE: Me da vakavinavinaka vua na Turaga na noda Kalou

VAVAKOSO: Sa dodonu sara me da vakavinavinaka vua.

BETE: Keimami vakavinavinaka ki vei kemuni na tamai keimami vakalomalagi ena vuku ni solisoli oqo na wai, mai nai vakatekivu e na gauna ni veibuli ko ni a vakaraitaki Kemuni ena Yalo Tabu e dela ni wai, ka vaka talega kina

ena Nomuni tuberi ira tani na nomuni tamata na Isireli mai Ijipita ena veivakabobulataki ki na vanua yalataki, A papitaisotaki talega kina na luvemuni ko Jisu mai vei Joni ka vakadinadinataka na Yalo Tabu ni sai koya na Mesaia ka Karisito ka na liutaki keimami e na nona mate kei na tucake tale, mai na veivakabobulataki ni valavala ca ki na bula tawa mudu.

Keimami vakavinavinaka ki vei kemuni na tamai keimami vakalomalagi ena vuku ni wai ni veipapitaisotaki, o koya keimami a buluti vata kina kei Karisito ena non mate ka me keimami sa vakaivotavota vatatale ga ena nona tucake tale ka vakavoi ena Yalo Tabu, ena marau kei na vakarorogo me keimami sa vakalotutaki ira kina na veimatanitu kece ga, ka papitaisotaki ira ena yaca ni Kalou na tamada kei na Luvena kei na Yalo Tabu.

ENA VUKU NI GONE: Keimami sa vakavinavinaka vei kemuni ni sa vakacurumi ko (YACA NI GONE) me papitaisotaki ka me sa dua na lewe ni nomuni Lotu.

BETE: Keimami sa masu ki vei kemuni mo ni vakalou-gatataka mada ka vakatabuya na wai oqo ena kaukauwa ni nomuni Yalo Tabu, me sa vakasavasavataki na nodra i valavala ca na tiko rawa eke ka me sa vakavoi na nodra bula ena tucake mai na mate ni noda Turaga ko Jisu Karisito na nodai Vakabula. Ki vei koya ki vei kemuni kei na Yalo Tabu me sa vakacerecerei ka vakalagilagi tikoga na yacamuni ka sega ni mudu.

VAVAKOSO: EMENI.

BETE: Dou vakabauta li na Kalou na Tamada ni a bulia na veika kecega?

TUBUTUBU KEI NAI TUBUTUBU VAKALOTU: Au sa vakabauta ka vakadinati koya, o koya gona kau sa na vakavulica kina na gone oqo.

BETE: Dou vakabauta li ni luvena ko Jisu Karisito ni vakabula kei vuravura?

TUBUTUBU KEI NAI TUBUTUBU VAKALOTU: Au sa

vakabauta ka vakadinati koya tale ga ni sa noqu i vakabula ka na yaco meu na vakavulica kina na gone oqo.

BETE: Dou vakabauta li na Yalo Tabu e solia na bula kei na dina?

TUBUTUBU KEI NAI TUBUTUBU VAKALOTU: Au sa vakabauta ka vakadinati koya talega kei na vuku ni nona veiyakalougatataki au na vakavulica kina na gone oqo, me na dau qarava tiko ga na Turaga e na vei siga kece ga ni nona bula.

Me qai keveta na gone na bete ka papitaisotaka me cavuta na vosa oqo.

BETE: (YACA NI GONE) Au sa papitaisotaki iko ena yaca ni Kalou na tamada kei na Luvena kei na Yalo Tabu. EMENI.

Au sa volai iko ena kauveilatai ka mo tubu cake ena dina o koya ko sa papitaisotaki kina. Vakadinadinataka vakataki iko ena gauna ko na vakataudeitaki kina, ka mo na dau muri Jisu Karisito ena veigauna kece sara ni nomu bula.

VAVAKOSO: Keimami sa kidavaka ka ciqoma na gone oqo me sa dua na lewe ni lotu ena mata vu vale i Jisu Karisito.

Me qai solia na bete e yadua na kadralla vei ira na gone sa papitaisotaki oti.

BETE: Taura na kadralla oqo mei vakaraitaki ni rarama i Karisito, ka me serauni iko tiko ga ena veigauna kece sara ni nomu bula.

ENA VUKU NI GONE

BETE: Me vakataudeitaki iko tiko ga na Kalou ena nona vuku kei na loloma, ka me kunea na gone oqo (RAU RATOU) ena loma ni nomudou vale kei na nomudou vuvale na veikilai dina kei na loloma i Jisu. Ki vei koya ena susuga cake na gone oqo (RAU RATOU) mai vale ka vaka kina vei ira na masulaki koya (RAU RATOU) eke me vukei koya (RAU RATOU)

ena nona (NODRAU NODRATOU) vaka-rokorokotaka ka qarava na Turaga e na veigauna kece ga ni nona (NODRAU NODRATOU) bula ka me na yaco me kila na loma ni Kalou ka taqomaki koya tikoga na Yalo Tabu, ka me valataka vagumatua na dina na veiyalo kei na loloma e vukudra na tamata kece ga.

TAUCOKO: Oi kemuni Jisu Karisito ni rogoca mada na neimami vakamamasu kei na vosa keimami cavuta, ni vakatulewataka mada na neimami nanuma me baleta na nomuni solisoli ki vei keimami. Na vakaukauwataki keimami me keimami dau qaravi Kemuni kei na Luve-muni kei na Yalo Tabu e na marau tawa yalani ka sega ni mudu. EMENI.

Me qai vakuri eke na Lotu ni Kakana Tabu — ka tekivutaki ena vakabauta vakanaisia.

DIOCESE OF POLYNESIA

NA LOTU NI VEIVAKATAUDEITAKI

VEI IRA SA PAPITAI SOTAKI OTI

Mai na veivakadonui ni Bisovi me vakatovotovotaki e na Diocese.

1977

VAKAMACALA TAUMADA

1. Na vakarautaki ni lotu oqo e vakacokotaki vata tu kei na LOTU NI KAKANA TABU.
2. O koya vaka yadua e vakarau vakataudeitaki sa dodonu me dua me vakacurumi koya mai na loma ni nona vu vale se nona i tokani se BETE.
3. O koya tale ga e vakarau vakataudeitaki e dodonu me soli taumada ka oti me qai sauma vakataki koya na taro e na tarogi kina.
4. Sa toqai tu na veitarataravi ni vei ka me vakayacori.
5. Na nodra i tavi na lewe ni vavakoso sa volai tu e na mata ni vola lelevu.

NA VAKAVAKARAU

E NA TABANA 7-9 E NA NODA I VOLA NI MASU

TUCAKE Na nodra soli ko ira era na vakataudeitaki.

BISOVI: Oi kemuni na taci qu ena vuku i Karisito eda sa yaco vata mai eke meda mai vakadinadina-taka vata na (nodrau nodratou) vosa ni yalayala na wekada oqo, ni sa da na mai duavata ena qaravi Jisu Karisito ena vuravura oqo.

BETE: Y, Tamaqu ena vuku ni Kalou, au sa soli (Y) me vakadeitaka na nona vosa ni yalayala ni papitaiso, ka me vakacurumi me leweni vu vale nei Jisu Karisito ya na lotu.

BISOVI: Y, Sa rawa li mo na vakadeitaka oqo na nomu vosaniyalayala ena nomu gauna ni papitaiso?

KENA I SAU: Au na ia vakakina, au sa yalataka ka masulaka tale ga ni'u na dau cakacaka ena matanitu i Jisu Karisito ena gaunisala kece ga au rawata kina.

BISOVI: Na veivosoti, na bula galala kei na bula e rawa duadua ga mai vei Jisu Karisito, ko sa yalataka li mo na kakua ni dau nanumi iko vakataki iko, ka veivorati kei na vei ka ca kece sara?

KENA I SAU: Au na ia vakakina kau sa yalataka ni'u na vakanadakuya na vei ka ca kece sara, ka muri Jisu Karisito duadua ga.

VAVAKOSO: ME MAROROI IKO NA KALOU ENA SALA KO SA DIGITAKA.

BISOVI: Tamai keimami dauloloma, ni okati ira mada sa papitaiso oti mera sa luvemuni, ka mera sa lewe ni vu vale i Jisu Karisito ka vakaukauwataki tale ga e na Yalo Tabu ka me ra sa qaravi kemuni ena yalo dina e na veigauna kece ga e na vuku i Jisu Karisito na noda turaga.

VAVAKOSO: EMENI.

NA VUNAUTAKI NI VOSA

BETE: Me tiko vata kei kemuni na Turaga.

VAVAKOSO: Kei kemuni tale ga.

BETE: Me da sa masu mada.

NA MASU DIGITAKI ME BALETA NA SIGA OQORI

ME QAI TARAVA NA MASU OQO: Mo ni vakavoi keimami mada Turaga na Kalou me keimami sa biuta laivi na vei ka makawa, ka me bokoci tale ga na neimami valavala ca me keimami sa papitaisotaki tale e na mate kei na tucake tale ni Luvemuni na neimami Vakabula ko Jisu Karisito ka me keimami sa dodonu ko dina ena yacamuni tabu e na vuku i Jisu Karisito na noda Turaga.

VAVAKOSO: EMENI.

*DABE TUCAKE ME WILIKI NAI TUKUTUKU VINAKA
NA LESONI ME BALETA NA SIGA OQORI
NA VUNAU*

NA VEI VAKATAUDEITAKI

TUCAKE NA VAKARAU TABAKI

*BISOVI: Y, Ko vakabauta li na Kalou na Tamada? O koya
ka bulia na veika kecega?*

KENA I SAU: Au sa vakabauta ka vakadinati koya tale ga.

*BISOVI: Ko vakabauta li ni Luvena ko Jisu Karisito na i
vakabula kei vuravura?*

*KENA I SAU: Au sa vakabauta ka vakadinata ni sai Koya ga
na noqu i Vakabula.*

*BISOVI: Ko vakabauta li na Yalo Tabu ni solia na bula kei
na dina?*

*KENA I SAU: Au sa vakabauta ka vakadinati koya tale ga,
kei na vuku ni nona veivakalougatataki, au
na dau qarava tiko ga kina na Turaga ena vei
siga kece ga ni noqu bula.*

*Me kerei ira na lewe ni vavakoso na Bisovi me ra masulaki
ira lo na vakarau tabaki.*

TEKIDURU

*BISOVI KEI IRA NA VAVAKOSO: Tamai keimami vaka-
lomalagi keimami vakavinavinaka vei
kemuni e na vuku ni wai kei na Yalo Tabu, sa
bokoci kina na nodra i valavala ca na nomuni
tamata, ka me ra sa vakaturi cake tale ena
bula vou. O koya gona keimami sa kerea na
nomuni Yalo Tabu me sa taqomaki ka liutaki
ira ena veika dina me ra sa vakavutuniyau-
taki mai vei kemuni. Me sobuti ira kina na
kaukauwa kei na vuku, na yalo malua, na
vosota kei na yalo e vaqara na marau tabu ka
savasava. EMENI.*

Me ra qai tabaki yadudua na vakataudeitaki mai vua na Bisovi.

BISOVI: Oi kemuni na tamai keimami kaukauwa, ni vakasinaita na nomuni Yalo Tabu ki vua na luvemuni oqo ko (Y) O koya keimami sa vola vua na kauveilatai ka talai koya ena yacamuni mei vakadinadina i Jisu Karisito. Mo ni vukei koya ka me tubu cake vata kei na nomuni veivakalougatataki ka dau qaravi kemuni ena veigauna kece ga. EMENI.

TUCAKE: Me qai kidavaki ira na vakataudeitaki oti e dua ga na lewe ni vavakoso.

VAVAKOSO: Keimami kidavaki (kemuni kemudou kemudrau) me vakalougatataki iko tiko ga na Kalou ena nomu cakacaka ki Vua.

BETE: Meda vakavinavinaka vua na Turaga.

VAVAKOSO: Me vakavinavinakataki ga na Kalou.

A LOTU NI VEITUBE

AI TUKUTUKU TAUMADA

Kemuni na wekaqu, eda sa soqoni vata eke e na mata ni Kalou kei na lewe-ni-lotu oqo, me da qai vauci rau vata na tagane oqo kei na yalewa oqo me rau veiwatini vakalotu, me da kila mada ni sa ka dodonu ka dokai na vakawati, ka a vakavuna ko koya na Kalou; a kenai balebale ga vei keda, na nodrau vakawati vakayalo na Karisito kei na nona i Vavakoso lewe-ni lotu, ka sa vakadonuya na tiko vakawati ko Karisito, ka sa vakalou-gatataka tale ga, ni-sa lako ki na kena solevu, ka kitaka kina na i matai ni nona cakacaka mana, mai Kena e Kaleli ka sa vakaroti tale ga, e na i Vola Tabu me da sa okata na tiko vakawati me da dokai, oi keda na tamata kece ga. O koya gona, sa sega kina ni dodonu me sa caka vakailoa, se me vaka sa ka wale ga; sa dodonu ga me sa caka e na yalo vakasama, na yalo sa dau vakarorogo vua na Kalou ka vakabauti koya, ni da vakasamataka na ka sa lesi kina na tiko vakawati.

A kena matai, ni naki ga, ga me sa tubu me ra lewe vuqu na tamata me vaka na loma ni Kalou, ka me ra vakavulici na luvedra e na lotu dina kei na nodra veikilai kei na Turaga, me vakarokorokotaki kina na Yacana.

A kena i karua, me sa tabu ka savasava na gagadre vakayago ka tokara na Kalou e na lomada, me rau dau tiko kina o ira ka lesi ira na Kalou me ra vakawati.

A kena i katolu, me yaco kina me rau tiko veilomani, na tagane kei na yalewa, ka me rau veivukei, ka vei-vakacegui ka veituberi e na sala dodonu, e na gauna vinaka kei na gauna ca.

Ia sai koya oqori na i tutu dokai ka savasava erau sa mai curu kina ko i rau oqo.

O koya gona, kevaka sa dua na tamata sa vakaraitaka rawa e dua na ka e dodonu me tarovi kina na nodrau vakawati, me tukuna sara mai oqo : ni sa sega sara ni yaga me tukuni e muri.

Kemudrau sa via vakamau, au sa vakadreta vei kemudrau ruarua, kevaka e dua vei kemudrau sa kila e dua na ka e dodonu me tarovi kina na nomudrau vakawati, mo qai tukuna sara mai oqo : me vaka drau sa kila kedrau sa na tarogi kina e na siga ni lewa, e rerevaki ena vakavotui kina na ka kece ga sa vuni koto e na yaloda. Me macala tale ga vei kemudrau ni sa sega sara ni vakadonuya na Kalou, kevaka sa sega ni lako vata kei na i vakaro sa volai tu e na i Vola Tabu.

(Ke sa sega ni vakaraitaki mai e dua na ka e dodonu me tarovi kina na nodrau vakawati, me qai tarogi vaka oqo na tagane :)

. . . . sa lomamu dina mo taura na yalewa oqo me watimu, mo drau tiko kaya me vaka na i vakaro ni Kalou? Ko na dau lomani koya, ka vakaceguya, ka doka, ka maroroya, ni sa bula vinaka, ka ni sa tauvimate tale ga? Ko na biuti ira kece ga na yalewa tani, ka maroroi iko mo nona duadua ga, e na gauna taucoko drau na bula kina, se sega?

Me qai kaya na tagane : Sa lomaqu dina oqori.

Me qai tarogi vakaoqo na yalewa :

. . . . sa lomamu dina mo taura na tagane oqo me watimu, mo drau tiko kaya me vaka na i vakaro ni Kalou? Ko na dau lomani koya, ka vakaceguya, ka doka, ka maroroya, ni sa bula vinaka, ka ni sa tauvimate tale ga? Ko na biuti ira kece ga na tagane tani, ka maroroi iko mo nona duadua ga, e na gauna taucoko drau na bula kina, se sega?

Me qai kaya na yalewa : Sa lomaqu dina oqori.

Me qai kaya na bete :

O cei sa solia na yalewa oqo me rau vakamau kei na tagane oqo?

Me ra o qai veitauri liga i matau, ka me qai nona i tavi na tagane me vakatotomuria na Bete ni sa cavuta na vosa oqo:

Koi au, ko , au sa (qai kacivi ira era sa soqoni vata tu e ke, me ra vakadinadinataka, ni'u sa qai) tauri iko, mo watiqu dina, mo noqu ga e na siga oqo kei na gauna taucoko edaru na bula kina, se ko vinaka se ko ca, se ko vutu-ni-yau, se ko dravudravua, se ko bula vinaka se ko tauvimate. Au na dau lomani iko, ka dau maroroi iko, me vaka na i vakaro ni Kalou, me yacova na gauna ena tawasei kedaru kina na mate. E na ka oqo au sa vosa dina sara vei iko.

Me qai vosa tale ga vakakina na yalewa.

Me qai nona i tavi na tagane me vakatokara na mama e dela ni nona i vola na Bete. Me qai tomika na mama ko koya na Bete, ka solia vua na tagane me daramaka ki na i qaqalo ni liga ni yalewa, ka me qai kaya, ni sa taura tiko.

A mama oqo sa i vakadinadina ni, nodaru vakamau; au sa vakarokorokotaki iko e na yagoqu; me daru taukena vata na ka kece ga sa noqu : e na yaca ni Tamada kei na Luvena kei na Yalo Tabu. Amen.

(Ena qai biuta na mama e na i qaqalo ni liga ni yalewa; me rau qai tekiduru; ia era sa tu tiko ko ira na lewe-ni-lotu; me qai kaya na Bete,)

Kemuni na Kalou ka tawa mudu, koni sa maroroi ira na tamata kece ga, koni sa solia vei ira na veivuke vakayalo kece ga, sa i Kemuni na vu-ni-bula tawa mudu : moni vakalougatataki rau na Nomuni tamata, na tagane oqo kei na yalewa oqo, keimami sa vakalougatataki rau e na Yacamuni; me rau tiko vata vakaidina, ka me rau vakayacora vakacoconu na ka erau a bubuluitaka, ka veiyalayataka; sa na kena i vakadinadina na mama oqo sa soli oti ka sa tauri oti; ka me rau veilomani ka veivakacegui tiko ga, ka me rau bula me vaka na Nomuni vakaro; e na vuku ni Jisu Karisito na noda Turaga. Amen.

(Me rau qai veitauri liga i matau, ka me kaya na bete,)

Ni rau sa lomavata, ko kei , me rau sa veiwatini vakalotu, ka rau sa tukuna oqo e na mata ni Kalou kei na matadra ni lewe-ni-lotu oqo tale ga, ka rau sa vakadinadina kina, koi rau ruarua, ni rau sa veitauri liga (ka ni sa daramaki na mama ki na nona i qaqalo na yalewa), au sa mani qai tukuna kina ni rau sa veiwatini dina vakalotu, e na yaca ni Kalou, ko Tamada kei na Luvena kei na Yalo Tabu. Ia, na ka sa vauca vata na Kalou, me kakua ni tawasea na tamata.

Na Veivakalougatataki.

Me rau na qai muria na bete, na tagane kei na yalewa ki na i Cabocabonni-soro, e na gauna ka sa cavuti se seretaki na Same oqo:

Same 128

Sa kalougata ko ira kece ga era sa rerevaka na Turaga; Ko ira era sa lako voli e na nona sala.

Ni ko na kania na cakacaka ni ligamu : O na kalougata, ka ko na vinaka tiko.

A watimu ena vaka na vaini sa vuavua, e nomu loma ni vale :

A luvemu era na na vaka na olive, ni ra sa tiko volita na nomu tepeli.

Raica, ena kalougata vakaoqo na tamata, sa rerevaka na Turaga.

Ena vakalougatataki iko mai Saioni na Turaga : Ia ko na raica ni sa vinaka tiko ko Jerusalemi e na veisiga kecega ko bula kina.

Io, ko na raica na luvedra na luvemu.

Me yaco ga na vakacegu vei ira na Isireli!

Me ia na vakavinavinaka vua na Tamada kei na Luvena kei na Yalo Tabu.

Me vaka mai liu sara, ka sa ia tiko, ena ia tikotiko ga ka tawa mudu. Amen.

Oti na same, me ra tekiduru na lewe-ni-lotu, ka me rau tekiduru tale ga, na tagane kei na yalewa e na mata ni Cabocabo-ni-soro, me qai tu cake na bete mai na i Cabocabo-ni-soro ka vakanamata vei rau ka kaya.

Me da masu: Turaga, Ni lomani keimami mai,
Karisito, Ni lomani keimami mai,
Ni lomani keimami mai.

Tama i keimami mai lomalagi, Me vakarokorokotaki na yacamuni. Me yaco na nomuni lewa. Me caka na lomamuni e vuravura me vaka sa caka mai lomalagi. Solia mai vei keimami e na siga oqo na kakana e yaga vei keimami. Ia kakua ni cudruvi keimami e na vuku ni neimami valavala ca, me vaka keimami sa sega ni cudruvi ira era sai valavala ca vei keimami. Ia kakua ni kauti keimami ki na vere, ka mo ni vakabulai keimami mai na ca : Ni sa nomuni na lewa, kei na kaukauwa, kei na vakarokoroko, ka sega ni mudu. Amen.

Bete : Kemuni na Turaga, moni vakabulai rau na nomuni tamata, na tagane oqo, kei na yalewa oqo.

Lewe : E rau sa vakararavi vei kemuni.

Bete : Kemuni na Turaga, moni vukei rau mai na Nomuni i tikotiko tabu.

Lewe : Ka moni totaki rau tiko ga.

Bete : Moni sa na nodrau i drodro.

Lewe : Mai na matadra na nodrau meca.

Bete : Turaga, moni rogoca na neimami masu.

Lewe : Ka me yaco yani vei Kemuni na neimami kacikaci.

Bete : Oi Kemuni na nodra Kalou na neimami qase, moni

vakalougatataki rau na Nomuni tamata, ka vakatubura e na lomadrau na vu-ni-bula tawa mudu, me rau vakayacora na veika kece erau na vulica mai na Nomuni i Vola Tabu; me rau vakarorogo ki na lomamuni ka tiko vakavinaka ena nomuni taqomaki rau, ka me rau qai tiko e na Nomuni loloma ka yacova na i tinitini ni nodrau bula, e na vuku ni Jisu Karisito na noda Turaga. Amen.

(Me biu na masu ka tarava, kevaka sa sega ni vakaluvea rawa na yalewa.)

Kemuni na Turaga dau loloma, na Tama i keimami vakalomalagi, era sa tubu me ra lewe vuqa o ira na tamata e na Nomuni solisoli taleitaki; keimami sa masuti Kemuni moni solia vei rau na tamata oqo me rau vakaluvea rawa, ka me rau tiko vata e na yalododonu kei na yalodina ka yacova ni rau na raici ira na luvedrau ni ra tubu cake e na vakabauta va-Karisito kei na yalosavasava, moni vakacaucautaki ka vakarokorokotaki kina; e na vuku ni Jisu Karisito na noda Turaga.

Me qai vakalougatataki rau na bete vaka oqo :

Me vakavutuniyautaki kemudrau na Kalou, na Tamana na neimami Turaga ko Jisu Karisito e na nona loloma me vakalougataki kemudrau, modrau daumaka vua e na yagomudrau kei na yalomudrau, modrau tiko vata e na loloma tabu ka yacova na i'otioti ni nomudrau bula. Amen.

(E dodonu me rau taura na Kakana Tabu oi rau sa vakamau e na siga koya.)

(Kevaka e dua na kedrau kakana Tabu, me taurivaki na masu kei na i Vola kei na i Tukutuku Vinaka ka tarava.)

Masu.

Kemuni na Kalou na Tama i keimami, koni a vakavulici keimami e na Nomuni i Apositolo yalosavasava ni sa cakava na vunau taucoko o koya sa dauloloma; moni solia vei rau na Nomuni tamata me rau veilomani ka me rau tiko e na Nomuni loloma ka yacova na otioti na nodrau bula : e na vuku ni Jisu Karisito, o koya sa bula ka lewa vata kei Kemuni kei na Yalo Tabu, na Kalou e dua bula, ka sega ni mudu. Amen.

I Vola : Efeso. 3, 14-19.

I Tukutuku Vinaka : Joni 15, 9-12.

(Me ia na Kakana Tabu na Bete, ka me rau tiko e na mata ni i Cabocabo-ni-Soro oi rau sa vakamau oti, ka yacova na i tinitini ni Lotu. Me cavuti na masu kei na Veivakalougatataki sa oti kina na Lotu ni Veitube e na uludrau ni rau sa tekiduru tiko, ka ni sa bera ni cavuti “Na vakacegu ni Kalou” ka vaka.)

A NODRA MAI VAKAVINAKAVINAKA NA YALEWA NI SA SUCU MAI E DUA NA GONE

Me curu mai na yalewa ki na vale-ni-lotu ni sa vakaisulu vakilikili, ka me tekiduru e na dua na vanua e kilikili, ka me qai tukuna vua na bete :

E na vuku ni sa sucu mai na luvemu me bula vinaka e na nona yalovinaka na Kalou kaukauwa duadua ga, ka ni a vakabulai iko ko koya e na ka oqo sa dau leqa vakalevu kina; e qai dodonu mo vosavakavinavinaka vua, ka mo kaya :

(E na qai cavuta na Same 116 se 127 na bete.)

Me qai kaya na bete :

Turaga, ni lomani keimami mai.

Karisito, ni lomani keimami mai.

Turaga, ni lomani keimami mai.

Tama i keimami mai lomalagi, Me vakarokorokotaki na yacamuni. Me yaco na nomuni lewa. Me caka na lomamuni e vuravura me vaka sa caka mai lomalagi. Solia mai vei keimami e na siga oqo na kakana e yaga vei keimami. Ia kakua ni cudruvi keimami e na vuku ni neimami valavala ca, me vaka keimami sa sega ni cudruvi ira era sai valavala ca vei keimami. Ia kakua ni kauti keimami ki na vere, ka mo ni vakabulai keimami mai na ca : Ni sa nomuni na lewa, kei na kaukauwa, kei na vakarokoroko, ka sega ni mudu. Amen.

Bete : Moni vakabula na yalewa oqo, na Nomuni tamata, na Turaga.

I Sau : Ni sa vakararavi vei Kemuni ko koya.

Bete : Moni sa nona drodro kaukauwa.

I Sau : Mai na matadra na kena meca.

Bete : Moni rogoca ni neimami masu.

I Sau : Ka me yacovi Kemuni na neimami kacikaci.

Bete : Me tou masu :

Kemuni na Kalou kaukauwa duadua ga, keimami vakavinavinaka vakayalololoma vei kemuni, ni koni a yalovinaka ka vakabula na yalewa oqo, na Nomuni vada, e na rarawa kei na leqa levu sa yaco mai vua e na nona vakasucu gone; keimami sa masuti Kemuni mo ni solia mai vua, na Tama i keimami dauloloma duadua, na nomuni veivuke me bula vakabauta ko koya ke muria na

**lomamuni e na bula oqo; ka me qai taukena na nomuni
serau tawa mudu e na bula ka bera mai; e na vuku ni Jisu
Karisito na neimami Turaga. Amen.**

**(Me solia na ka e kilikili na yalewa ka vosa vakavinavinaka vakaoqo; ka
kevaka sa ia ni Kakana Tabu, sa qai dodonu me kania.)**

KAKANA TABU NA TAUVI MATE

Kevaka sa rawa, me ia na lotu taucoko e na nona vale na tauvi mate, me ia na Masu kei na i Vola kei na i Tukutuku Vinaka ka tarava :

Na Masu.

Oi Kemuni na Kalou kaukauwa sara ka tawa mudu, na Vu-ni-bulavinaka : keimami vakamasuti Kemuni, moni rogoca na neimami masulaka na Nomuni tamata oqo sa tauvi mate; moni vakalougatataki koya vata kei ira na dau qaravi koya, me bula vinaka tale kina ko koya e na yagona kei na yalona, ka qaravi Kemuni ka vakavinavinaka vei Kemuni e na Nomuni i Vavakoso Tabu; e na vuku i Jisu Karisito na Neimami Turaga. Amen.

A i Vola : Iperiu 12. 5; se 2 Korinica 1, 3-5.

A i Tukutuku Vinaka : Joni 5, 24; se Joni 10, 14-15, 27-30.

Oti koya, me qai ia na vo ni Lotu me vaka ni sa tabaki tu, me tekivu mai na vosa oqo : “Oi Kemuni, sa dina sara na nomuni veivutuni _____” Ia ke sa ka bibi sara na nona tauvi mate, me tekivu na bete e na vosa ni veivakalougatataki ni madrai kei na waini, ka ni sa kana oti na tauvi mate, me qai cavuta sara na Veivakalougatataki.